

፫ ሰንበት ዘክስተርእዮ

29 ጥሪ 2014 ዓ.ም. (2/06/2022)

መዝሙር: ተወልደ ኢየሱስ በቤተልሔም ዘይሁዳ...ኢየሱስ ብዓቢ ክብሪ ካብ ድንግል ኣብ ቤተልሔም ዘይሁዳ ተወሊዱ፥ተወሊዱ ተጠሚቑ ብልደቱ ምእንቲ ክንሕጎስ ብግልጽቱ ደስ ክብለና ሰንበት ንዕረፍቲ ሰርዐ።

ንባባት: 1ቆሮ 7:32-35፥ 1ጴጥ 1:13-22፥ ግ.ሓ. 19:1-10፥ ማር 1:21-28

ምስባክ: ኣምጽኡ ለእግዚአብሔር በሓውርተ ኣሕዛብ፡ኣምጽኡ ለእግዚአብሔር ክብረ ወስብሓተ፥ ኣምጽኡ ለእግዚአብሔር ስብሓተ ለስሙ። መዝ 29:1-2።

ዘመን ዘክስተርእዮ ኢና ዘሎና፥ ወዲ ኣምላኽ ከማና መሲሎ ፍቕሪ ኣምላኽን መገዲ ድሕነት ክገልጽ ኣብ ኣምንጎና ዝኃደሮ ዝሕብር ቅዱስ እዋን ኢና ዘሎና። ኣብ መዓልቲ ሰንበት ኣብ መስዋዕቲ ቅዱስ ሓቢርና ክንጽሊ ከሎና ኣብ ዝለዓለ መግለጺ ፍቕሪ ኣምላኽ ንርከብ። ኣምላኽ ብርእሱ ሰዋዕን ተሰዋዕን ኮይኑ ይቐርበና ስለዚ ነዚ ርኡይ ግለጻት ተረዲእና ብወገና ንጣዕሚ ፍቕሪ ክነስተማቕር እሞ ኣብ ትህቲ ሥልጣን ኢየሱስ ክነብር ፍቓደኛታት ክንከውን።

ኣብ ዝሓለፉ ክልተ ሰናብቲ መጀመርያ ኢየሱስ ኣብ ሩባ ዮርዳኖስ ብዮሓንስ ከም ዝተጠምቀን፥ ትርጉምን ዓላማን ተልእኮኡ ከም ዘስተምሃረ፥ ከምኡ ምስኡ ኮይኖም ነቲ ንሱ ዝገበሮ ዝገብሩ ቀዳሞት ኣርድእቱ ከም ሓረየ ርኢና። ኣብ ናይ ሎሚ ሰንበት ከኣ ተልእኮኡ ብዕሊ ከም ዝጀመረ ንርእዮ።

ኣብ መጽሓፍ ዘዳግም 18:15-20 ዘሎ እንተ ኣንበብና እቲ እግዚአብሔር ብሙሴ ኣቢሎ ንደቂ እስርኤል ኣተሰፍይዎ ዝነበረ ኣብ ኢየሱስ ከም ዝተፈጸመ ንርኢ። “እግዚአብሔር ኣምላኽኩም ካብ ማእከልኩም ካብ ህዝብኹም ከማይ ዝበለ ነቢይ ኼተንሥእልኩም እዩ፥ ንእኡ ስምዕዎ” ይብሎም። ኢየሱስ ከም ማንም ሰብ ኮይኑ ኣብ ምድረ ፍልስጢኣም ተራእዩ። ግን ነብይ እዩ፥ ከም ኣብዚ እዋን እንርእድኦ ትርጉም ኣብ መጻኢ ዝመጽእ ወይ ዝገጥም ዝነግር ዘይኮነስ ከም ሓደ ቃል እግዚአብሔር ዝዛረብ ኮይኑ ቀረቡ።

ኣብ ናይ ሎሚ ወንጌል ካብ ቅ. ማርቆስ ዘንበብናዮ ኢየሱስ ምሉእ መዓልቲ ከስተምህር ንሕሙማት ከሕዊ ከም ዝወዓለ እሞ በዚ ኸኣ ቀንዲ ዓላማ ኣገልግሎቱ ከምዘርኣየ ንርኢ። ኣብ ሓባራዊ ስርዓት ኣምላኽ ይሕወስ፥ የስተምህር፥ ሕሙማት የሕዊ፥ ካብ ርኽሳት መናፍስቲ የሕዊ፥ ንብሕቱ ኾይኑ ኣብ ጽምዋ ይጽሊ። ነዚ ኹሉ ዝረኣየ ህዝቢ ብዝገርም ኣድንቕት ክሰምዕዎ ይስዕብዎ ነሮም። ልቡ ኣብቲ ኢየሱስ ዝብሎን ዝገበሮን ዘስተውዓለ ሰብ ንክስዕቦ ኣየጸግሞን እዩ፥ እዚ እዩ ኣብዞም ህዝቢ ዝስዕብዎ ዝነበሩ እንርእዮ። ንሕናውን ንቃል ኣምላኽ ሰሚዕና ነቲ ንሱ ዝብለና ክንገብር ንንገር ኣሎና።

(ኣብ ወንጌል ማርቆስ ሰለስተ ዓይነት ሰባት ንርኢ፥ ሰለስቲኦም ነቲ ኢየሱስ ዘስተምሃሮን ዝገበሮን ብዝተፈላለየ መገዲ መልሲ ይህቡሉ። ኣርድእቱ፥ መራሕቲ ሃይማኖት፥ ሓፋሽ ህዝቢ። እቲ ዘገርም እቲ ሓፋሽ ህዝቢ ጥራሕ እዩ ነቲ ሓቀኛ መልእኽቲ ክቕበልን ክርዳእን ክኣምንን እንርእዮ)።

ኢየሱስ ብመዓልቲ ሰንበት ኣይሁድ ምስ ደቂ ዓዱ ብቅሉዕ ብሥልጣኑ ኣብ ማእከሎም ኮይኑ ከም ዘስተምሃረ ንርኢ። ኣብዚ እንርእዮ ኢየሱስ ከም ማንም ኣይሁዳዊ ኩሉ ስርዓታት ዘኽብር ንእምነቱ ኣብ ዕለታዊ ሕይወቱ ዝነበሮ እዩ ነሩ። ንኣይሁዳዊ እምነት ኣብ ሕቶ ምልክት ኣእትይዎ ኣይፈልጥን፥ ንሱ ዘይሕጎሱ ዝነበረ ግጉይ መገድን መንፈስን፥ ብግብዝና ብኻልእ ብልሽውናን ተዓብሊሉ ብመራሕቲ

እምነትን ስርዓትን ዘይመገዱ ንዝኸይድ ዝነበረ እዩ ዝቋወም ዝነበረ። ከምቲ ኣብ ማቴ 5፡17 ዝብሎ “ንሕጊ ሙሴ ኾነ ንነብያት ክፍጽሞም ደኣ እምበር ክስዕሮም ዝመጸእኩ ኣይምስልኩም” ዝበሎ እዩ።

ኣብ ቤት ጸሎት ኣይሁድ ዝግበር ኣገልግሎት ብመሰረቱ ኣብ ትምህርቲ ቅዱስ መጽሓፍን ናይ ጸሎት ኣገልግሎት ዘተኮረ እዩ ነሩ። መስዋዕቲ ኣይ ዓርግን እዩ፤ ኣብ ቤተ መቐደስ ኣብ ኢየሩሳሌም ጥራሕ እዩ መስዋዕቲ ዝዓርግ። ብዙሕ ጊዜ ራሕቂ ስለ ዘለዎ ውሑዳት ኢዮም ንኢየሩሳሌም ከይዶም መስዋዕቲ ዘዕርጉ መብዝሕትኦም ኣብ ምክራብ እዮም ጸሎቶም ዘዕርጉ። ኢየሱስ ኣደ ጊዜ ወይ ከም ኩሎም ኣብ ዓበይቲ ብዓላት ጥራሕ እዩ ዝኸይድ ዝነበረ።

እቶም ካብ ኢየሩሳሌም ኣብ ርሑቕ ቦታ ዝርከቡ ኣይሁድ ቀዳም ኩሎ ጊዜ ኣብቲ ከባቢኦም ዘሎ ቤት ጸሎት ከይዶም ኣባራዊ ኣምልኾን ጸሎትን ይገብሩ ነሮም። ዝገብርዎ ስርዓተ ኣምልኾ ግሩህን ቀሊልን እዩ ነሩ፤ ንባብ ካብ ቅ. መጽሓፍን (ካብ ብሉይ ኪዳን)፤ ኣደ ዝፈልጥ ክእለት ዘለዎ ኸኣ ይሰብኽ/ የስተምህር። ኣብ ቤተ ጸሎት ካህን ወይ ብክህነት ዘገልግል ኣይ ነበረን። (እዚ ኣብ ቤተ መቐደስ ዝተሓጽረ እዩ)። ኢየሱስ ኣብ ኢየሩሳሌም ምስ ከደ ጥራሕ እዩ ምስ መራሕቲ ሃይማኖት ኣይሁድ ዝገራጮ ዝነበረ። እዞም ኣብ ቤተ ጸሎት ዘገልግሉ ምስ ፈሪሳውያን ወይ ጸሓፍቲ ከይነደባልቆም ምጥንቃቕ የድልየና።

ኣብ ቤተ ጸሎት/ምክራብ ዝኾነ ሰብ ተንሲኡ ከስተምህር ይኸእል እዩ። ኣብዚ ፍሉይ ቀዳም ኢየሱስ ከስተምህር ተሓቲቱ፤ ድሮ ከስተምህር ከምዝኸእል ይፍለጥ ነሩ እዩ። ከስተምህርም ጅምር ምስ ኣበለ እቶም ዝሰምዕዎ ዝነበሩ ከም መማህራኖም ዘይኮነ ፍልይ ብዝበለ ከም ዘስተምህር ዘሎ ክፈልጡ ክእሎም። ጸሓፍትን ክኢላታት ሕጊ ከስተምህር እንከለዉ ነቲ ዝተውህበ ሕጊ ትርጉሙ ኣብ ቅዱስ መጽሓፍ እዮም ዝነግሩ ነሮም። ኢየሱስ ከስተምህር እንከሎ ግን ብስልጣኑ እዩ ኣስተምህር። እቲ ህዝቢ እቲ ዘስተምህር ዝነበረ ካብ ካልእ ዝወሰደ ትምህርቲ ከምዘይ ኮነ ክርእዩ ክኢሎም። ናይ ገዛእ ርእሱ ትምህርቲ እዩ ዘስተምህር ዝነበረ። ኣብ ወንጌል ማቴዎስ ከም እንሰምዎ “ከምዚ ከም እተባህለ ሰሚዕኩም ኣሎኹም ኣነ ግን እብላኩም ኣሎኹ እናበለ” ካብ ርእሱ ከም ዝዛረብ ገሊጹ።

ኢየሱስ ስልጣን ከም ዘለዎ ጥራሕ ኣይኮነን ተዛሪቡ፤ ብግብሪ ብስልጣን እዩ ኣስተምህር። ከምዚ ኢሉ እናተዛረበ ኣብኡ ኣደ ሰብኣይ ሰይጣን ዝሓደሮ ነሩ። እዚ እንታይ ማለት እዩ? ርኹስ መንፈስ ዝሓደሮ ሰብ ርኢኻ ትፈልጥዶ? ብሰይጣን ዝተገዛኦ ሰብ ገጢሙካ ትፈልጥዶ? ኣደ ክንዝክሮ ዘሎና ኣብ ጊዜ ኢየሱስ ዝነበረ ርድኢት ዓለም ብመናፍስቲ ዝመልኦት እዩ ነሩ፤ ገሊኦም ዝጠቐሙ ገለ ኸኣ ዝጎድኡ። ኣብ ኩሎ እዮም ዝርከቡ ንሰብ ብዝኾነ መገዲ ከጥቅዕዎ ወይ ክሕግዝዎ ይኸእሉ። ኣብ ገለ እዋናት ንገለ ሰባት ከጥቅዑልካ እውን ክትሓቶም ትኸእል ንኣብነት ንገለ ሕገኻ ክትፈድየሎም እትደሊ ሰባት ዝበል እምነት ኣብ ብዙሓት ነሩ።

እዚ ነገራት ሎሚ ኣብዚ እዋና ከይተረፈ ገኒኑ ዘሎ እዩ። ኣብ ሃገርና ብዝያዳ ዝዝውተር ዘሎ ካብ ድኻመት መንፈስን እምነትን እናዓበየ ዝኸይድ ዘሎ ናይ ብሓቂ ክሕሰበሉ ዘለዎ ጉዳይ እዩ። ቡዳ ጥንቆላ ምፍቀስ ዝብሉ ዳርጋ ኩሎ ሰብ ኣሚንሉ ብዙሓት ካብ እምነት ርሑቕ ኣብኡ እምነት ገሮም ዝነብሩ ኣለዉ። ፈዊሱኒ ፈዊሳትኒ ዝብል እሞ ገኒኑ ኣብ ስድራታት ዓቢ ጽልእን ቅርሕንትን ይፈጥር ኣሎ። ኣብ ምሉእ ዓለም ኣብቶም ዝልዓለ ስልጣኔ ኣሎና ዝብሉ ከይተረፈ ኣሎ። ገለ ቦታታት፤ መቐብር፤ ከምኡ መዓልታት ከይተረፈ ኣብዚ ዕለት ጽቡቕ ኣብዚ ግን ኣይከውንን ዝብሃል ኣሎ እዚ ኸኣ ምስ ሰይጣን ስለ እንተ ሓሕዞ

እዩ ። ኣብ መስተ ኣብ መግቢ ጽላሎት፤ ተደፊኑ፤ ኣንጻላዊነት ርእዩኒ እናተባህለ ንሰባት ከም መናፍስቲ ሓሲብካ ካብኦም ምህዳም ሕሉፍ ሓሊፉ ምስኦም መውስቦ ምእባይ ናይ ዘመና ኃጢአት ብመንፈስ ሰይጣን ዝተወርሶ ሕይወት ዝብሎ ነጊሱ ይርከብ።

አብ ጊዜ ኢየሱስ ሓደ ሰብ ብስንክልና ወይ ሕሙም ኮይኑ እንተ ተወልደ ርኹስ መንፈስ አለዎ ዝብል ርድኢት ነሩ። ከም ሕማም ባርያ፣ ዘንቀጥቅጥ ሕማም፣ ጽላላ ኩሉ ብርኹሳት መናፍስቲ ዝተወርሰ ጥራሕ ዝሓዎ እዩ ዝብል ርድኢት ነሩ። ብሰንኪ ርኹሳት መናፍስቲ ሰባት ክዛረቡ ወይ ክንቀሳቅሱ ኣይክእሉን እዮም። ርኹስ መንፈስ ብምልኡ ተቐጻጺርዎ ኣሎ ማለት እዩ። እዚ እም ርኹሳት መናፍስቲ ዝብሃሉ ብሓቂ ኣለዉዶ? ኩሉ ሓቂ እዩ ክትብሎ ከቢድ እዩ። ገለ ካብቲ ሕማማት ብሕክምና መልሲ ተዋሂብዎ ኣሎ። ብዝኾነ ኣብ ገለ ክፍሊ ዓለም ሰባት ብርኹሳት መናፍስቲ ከም ዝተተሓዙ ነሮም፣ ኣብ ኢየሱስ ምስ ቀረቡ ኸኣ ብምሉእ ሓውዮም ነጻ ኮይኖም።

ናይ ዘመና ርኹሳት መናፍስቲ።

አብ ዘሎናዮ ዘመን ርኹሳት መናፍስቲ የለዉን ኢልካ ክትክሕድ ጽጉም እዩ። ኣብ ገለ ሰባት ዝወርድ ስቓይን ውርደተን ብገለ ከምኣም ዝኣመሰሉ ክትርኢ ከቢድ እዩ። ብወገና ሓንቲ ክንገብር ኣይንኸእልን ኢና ኢልና ዕሽሽ ክንብል እንከሎና ናይ እቲ ጸገም ተኻፊልቲ ኢና።

አብ ጊዜ ኢየሱስ ሰባት ዝተፈላለዩ ኃይልታት ርኹስ መንፈስ ከምዘለዉ ይኣምኑ ነሮም። እዚ እም ኃይልታት ርኹስ መንፈስ እዮም ናይ መልስቲን ፍርሕን ጠንቅን ዝነበሩ። እታ ቀንዲ ኢየሱስ ዝገበራ ንሰባት ካብዚ ከቢድ ፍርሒ ነጻ ምግባሮም እዩ። እቲ ቀንድ ዘፍርሒ ዝነበረ እቲ ርኹስ መንፈስ ብርእሱ ዘይኮነ እቲ ብሰንኩ ዝመጽእ ኢልካ እትፈርሐ እዩ። ኣብ ሕይወትና እቲ ቀንዲ ሓቂ ነገር ኣይኮነ ንነጻነትና ዝድርቶን ሳዕብን ዝገብረሉን እንታይ ድኣ እቲ ብወገና ዘሎና ርድኢትን ንሕና ከመይ ኢልና ከም እንርእዮን እዩ። (ንኣብነት ኣብ ናይ ሓደ ሰብ ዓራት ናይ ጎማ ተመን እንተ ገበርና እቲ ሰብ ኣብ ዓራቱ ምስ መጻ ነቲ ናይ ጎማ ተመን ምስ ረኣየ ዝርእዮ ፍርሕን ስንባደን ኣስተውዒልና ንፈልጥዶ?)። እንታይ እዩ ከም ዘእውዩ ዝገብርዎ? ንእሽቶ ቁራጽ ጎማ ወይስ እቲ ኣብ ሓንጎሎም ዘሎ ፍርሒ። መብዝሕትኡ ዘፍርሓና እቲ ኣብ ስምኢትና ወይ ኣእምሮና ቀሪጽናዮ ዘሎና እዩ።

ኢየሱስ ኣብቲ ቤተ ጸሎት ኣብ ቅድሚ እቲ ርኹስ መንፈስ ወላ ሓንቲ ፍርሒ ኣየርአየን። “ሱቕ በል ካብኡ ውጻእ” እናበለ ክወጽእ ኣዚዝዎ። እቲ ርኹስ መንፈስ ከኣ ነቲ ሰብ ፈርፈር ኣበሎ ብዓቢይ ድምፂ እናጨረሐ ኸኣ ኻብኡ ወፀ ይብለና፣ ሽዑ እቲ ሰብ ነጻ ምሉእ ኮይኑ።

ሎሚ እንታይ እዩ ኣብ ሕይወትና ዘፍርሓና? ካበናይ መንፈስ ኢና ብዝያዳ እንፈርሕ? ኣዮኖት ቦታታት፣ ሰባት፣ እዮም ነቲ ክንገብር ዝግብኣና ከይንገብር ዝግባቱና ወይ ነቲ ክንኮና ዝግብኣና ዓይነት ሰብ ከይንኸውን ዝግባቱና ዘለዉ። ቅድም ቀዳምም ኣብ ውሽጥና ዘሎ ፍርሒ ባዕልና ክንለልዮ ክንፈልጦ ኣሎና ናብ ካልኣት ሰባት ከየጸጋዕናዮ። ሓንጎብ ምስ ኣለለናዮም ኣብ ኢየሱስ ቀሪብና ካብኡ ነጻ ክገብረና ክንጸሓናን እዩ። እምብኣር እቲ ቀንዲ ወሳኒ ነግር ምስ ኢየሱስ ዘሎና ጥቡቕ ርክብ እዩ፣ ልዕሊ ኹሉ ብምሉእ እምነትን ንጹሕ ልብን ቅ. ቑርባን ክንቅበል እንከሎና ዝግበየ ፈውስን ጽንዓት ዝህበናንን እዩ።

እቶም ኣብ ቤተ ጸሎት ዝነበሩ ህዝቢ በቲ ዝኾነ ነገር ተገሪዞም። “እንታይ ድኣ እዩ እዚ ሓዲሽ ትምህርቲ እዚ ንርኹሳት መናፍስቲ ብሥልጣን ዚእዝዞም ንሳቶምውን ዚእዝዞም እናበሉ ንሓድሕዶም እናሓተቱ ተገረሙ፣ ዝናኡ ድማ ሽዑ ንሽዑ ኣብ ኩሉ ኸባቢ ተሰምዑ”።

ኣብዚ ቅ. ማርቆስ ኢየሱስ ከመይ ኢሉ ኣብ ሓጺር ጊዜ ኣብ ሕይወት ሰማዕቱ ዓቢ ለውጥን ርድኢትን ከም ዘምጽእ ይነግረና። ናይ ድሕነት ተልእክኡ መንግስቲ ኣምላኽ ቀሪባ እያ ተነስሑ እመኑ እናበለ ጀሚሩ። ሰባት ነቲ ብኢየሱስ ዝውሃብ ኃይሊ ይምከሩሉ ግን እንታይ ዓይነት ኃይሊ እዩ? ናይ ስልጣን ናይ ምልኪ ድዩ ወይስ ካልእ ኃይሊ። ኣብዚ ሥልጣን ዝብል ቃል ትርጉሙ ኣብ ውሽጢ ሓኣ ሰብ ዘሎ ነገር ምብዛሕ ወይ ከም ዝግብን ዝድልድልን እዩ ዘስምዕ።

ሓቀኛ ስልጣን ብዙሕ ጊዜ ከምቲ ንሕና እንርድኦ ወይ እንትርጉሞ ኣይኮነን ማለት ኣብ ልዕሊ ሰባት ናይ ምልኪ ኃይሊ ረኺብካ ንሰኻ እትደልዮ ከም ዝገብሩ ምግባር ኣይ ኮነን። ሓቀኛ ሥልጣን ንሰባት ንነገራት ከምቲ ዝድለ ከምዝገብሩ ምግባርም ማለት ነቲ ክግበር ዝግብኦ ክገብሩ ምምርሖም ምሕጋዞም እዩ። ካብ ገዛእ ርእሶም ከም ዝወጹ እሞ ከም ሰባት ከም ዝዓብዩ ምግባርም። ነቲ ኣብ ውሽጦም ዝርከብ ፍሉይ ህያባት ከምዘበርክቱ ምግባርም እዩ።

ሥልጣን ብቐሊል ዘይመልክዑ ክለብስ ዝኽእል እዩ። ኣብ ትዕቢት ኣብ ምልኪ ኣብ ኣንነት ከምኡ ንኻልኣት ጨኩንካ ኣነ ዝብሎ ጥራሕ እዩ እቲ ሓቂ ስለዚ ስምዑኒ ተኣዘዙኒ ኢልካ ኣብ ልዕሊ ካልኣት ንዝወርድ ግፍዕን ዓመጽን ጠንቂ ክትከውን ይክኣል። ኣብ ሃይማኖት እውን መራሕቲ መዝናኖም ክዝንግዑ ከለዉ ኣብ ኣኽራርነት ኣብ ግጉይ እምነት ኣብ ዘይ ምእዛዝ ወይ ንሰባት ከም ድራግ ኣእምርኦም ተቐጻጺርካ ኣብ ሓሶትን ግጉይን መንፈስ ከም ዝነብሩ ምግባር። ነቲ ለቢስካዮ ዘሎኻ መዝነት ንጥቕምኻ ምውጻሉ ዝዓበዩ ጸገም ናይ ዘመና እዩ። ኣቡናት ካህናት ደናግል ናይ ብሓቂ ኩልና እቲ ለቢስናዮ ዘሎና ኣብ ግብሪ እንተ ነውዕሎ ዓለማ ዝሓሸትን ሰላም ዝመልኦ ብትሰፋ እትነብር ምኹነት ስለዚ ሎሚ ንዓለምና እንቕይራ ንሕና ብሕይወትና ኢና። እምብኣር ኩሉ ሓላፍነት ዝለበሰ ንኣገልግሎት እዩ ዝወፍር።

ሥልጣን ከም ኣገልግሎት፡

እዚ ዓይነት ኣገልግሎት እዩ ኢየሱስ ዘስተምህረና ዘሎ። ንሱ ንሰባት ክገዝእን ክቆጻጸርን ኣይ መጽአን። ባዕሉ ደጋጊሙ ከምዝብለና ዝመጽኦ ኣገልግል እምበር ክግልገል ኣይ ኮነን። ልዕሊ ኹሉ ዝመጽኦ ንደቂ ሰብ ነጻ ክገብር። በዚ ምኽንያት ብነጻነቶም ንኹሉ ነቲ ከፍርዮሉ ዝኽእሉን ከበርክትዎ ዝኽእሉን ኣብ ውሽጦም ዘሎ ኃይሊ ምስቲ ኣምላኽ ኣብ ውሽጦም ዝሃቦም ከወሃህዱ እሞ ኣብ ጽቡቕ ከውዕሉ ምእንቲ እዩ። ንሱ ካብ ኩሉ ናይ ፍርሓት ርኹሳት መናፍስቲ፣ ዘንፈርፍሩ፣ ጸቢብ ንኣይ ይጥገመኒ ዝብል፣ ቁጥጥ፣ መሪር ቅሬታ፣ ጽልእን ዓመጽ ንሰባት ጽቡቕ ንኸይነብሩ ዝግባዮም ነጻ ኣውጺእዎም እዩ። “**ኣነ ዝመጻእኩ ሕይወት ብምልኡ ምእንቲ ክርኽቡ እዩ**” ኢሉና።

ከምዚ እንተ ድኣ ኮይኑ ክንደይ ዘሕዝን እዩ ብዙሓት ሰባት ኣብ እምነት ክርስትና እሙን ኮንካ ምንባር ከም ተጽዕኖን ክግበር ከም ዘይክእል ተራእዩ ንብዙሓት ጨኩንካ ምንባር ከም ልሙድ ኮይኑ ዝነበር ዘሎ። ቤተ ክርስትያን ክሳብ ክንደይ እያ ብሓላፍነት እትሕተት እዚ ብግሁድ እንርእዮ ዘሎና ዓመጽ ጭቆና መልእኽቲ ወንጌል ከም ግቡእ ስለ ዘይተሰበከ ምዃኑ? መልእኽቲ ክርስቶስ ኣብ ኩሉ እንተ ነብጽሖ ዓለምና ብዙሕ ለውጢ መምጽኦት ግን እቲ ተርእዮ ብኣንጻሩ እዩ። ብዙሓት ንሶት ሓላፍነቶም ዘንጊዎም ናይ ክርስቶስ ዘይኮነ መንፈስ ለቢሶም ዝገሰዩ ስለ ዝበዝሑ እዩ ጸጊሙና ዘሎ ስለዚ ልኡኻት ክርስቶስ ካብ ኮና መልእኽቲ ክርስቶስ ኣብ ኩሉ ነብጽሓዮ።

ሎሚ እምብኣር ሓቢርና ንኢየሱስ ንቕረቦ እሞ ካብ ኩሉ ነጻነትና ገፊፉ ንሓቂ ንፍትሕን ንነጻነትን ከይንዕጠቕ ዓጊቱና ዘሎ ነጻ ከውጽኦና ንለምና። ካብቶም ኩሎም ጸማማት፣ ዓባባት ዕዉራትን ብፍርሒ ልሙሳት ገሮምና ዘልዉ ከውጽኦና ንለምና።

በዚ ፫ይ ሰንበት ዘኣስተርእዮ እምብኣር ንኹሉ ርኢና ክንክእል እሞ ኣብ ኣምላኽ ምሕረት ኣሚና ምሓረና ኣንጽሓና ካብ ኩሉ ርኹስ መንፈስን ሰብ ዝፈጠሮ ጭቆናን ነጻ እንወጽኦሉ ክንሓስብ እሞ ንኸማና ዝበሉ ኣሕዋትና መጀመርያ ካብ ዝኾነ ዝጭቁኖም ነጻ ዝወጽኦሉ መገዲ ክንሕብርም ብወገና ኸኣ ካብ ዝኾነ ንነጻነት ሰብ ዝገጽፍ ነጻ ኮይና ንሓቂ ንፍትሒ ክንዕጠቕ ንክኣል ኩሉ ኣምላኽ ንለምና።

ክፉት ልቢ ኣምላኽ ዝሓድሮ ሒዝና ንሰላምን ፍቕርን ምርድዳእን ንወፈር። ክርስቶስ መድኃኒና ስዒቡኒ ንሰባት ኣብኡ እንምጽእ ክገብረና ይጽውዓና ኣሎ። ንሰባት ካብኡ ክርሕቕ ምኽንያት ከይንኾናም ልቦና የድልየና። ኦ ኣምላኽይ ናትካ ኮይነ ክርከብ ሓግዘኒ ንበሎ።

ብሩኽ ሰንበት ዘመነ ኣስተርእዮ።

ኣባ ንጉሠ ፍሥሓ